

श्रीः
श्रीमते रामानुजाय नमः



श्री भगवद्रामानुज मुनिभिरनुग्रिहीतं
॥ गद्य त्रयम् ॥



First Edition: 2009

Copyright © 2009
All Rights Reserved

श्रीः
श्रीमते रामानुजाय नमः
गद्य त्रयम्

गद्य त्रयम्
Ed. 1

शरणागति गद्यम्.....	3
श्रीरङ्ग गद्यम्.....	9
श्रीवैकुण्ठ गद्यम्.....	11

श्री भगवद्रामानुज मुनिभिरनुग्रहीतं

॥ गद्य त्रयम् ॥

॥ शरणागति गद्यम् ॥

यो नित्यमच्युतपदाम्बुजयुगमरुक्म

व्यामोहतस्तदितराणि तृणाय मेने।

अस्मद्गुरोर्भगवतोऽस्य दयैकसिन्धोः

रामानुजस्य चरणौ शरणम् प्रपद्ये ॥

वन्दे वेदान्तकर्पूरचामीकरकरण्डकम्।

रामानुजार्यमार्याणां चूडामणिमहर्निशम् ॥

* भगवन्नारायणाभिमतानुरूप * स्वरूपरूप गुण विभव ऐश्वर्य *

शीलाद्यनवधिकातिशय * असङ्ख्येय कल्याण गुण गणाम् * पद्मवनालयाम् *

भगवतीम् * श्रियम् * देवीम् * नित्यानपायिनीम् * निरवद्याम् * देवदेव दिव्यमहिषीम् *

अखिलजगन्मातरम् * अस्मन्मातरम् * अशरण्यशरण्याम् * अनन्यशरणः *

शरणमहं प्रपद्ये ॥

१

पारमार्थिक भगवच्चरणारविन्दयुगळ ऐकान्तिक * आत्यन्तिक परभक्ति परज्ञान

परमभक्तिकृत * परिपूर्णनवरत नित्य विशदतम * अनन्यप्रयोजन

अनवधिकातिशयप्रिय * भगवदनुभवजनित * अनवधिकातिशय प्रीतिकारित *

अशेषावस्थोचित * अशेषशेषतैकरतिरूप * नित्य कैङ्कर्य प्राप्त्यपेक्षया *

पारमार्थिकी भगवच्चरणारविन्द शरणागतिः * यथावस्थिता अविरताऽस्तु मे ॥

२

अस्तु ते ॥

३

तयैव सर्वं संपत्स्यते ॥

४

अखिलहेयप्रत्यनीक कल्याणैकतान * स्वेतर समस्तवस्तु विलक्षण * अनन्त
ज्ञानानन्दैक स्वरूप! * स्वाभिमतानुरूपैकरूप * अचिन्त्य दिव्याद्भुत नित्य
निरवद्य * निरतिशय औज्वल्य सौन्दर्य सौगन्ध्य * सौकुमार्य लावण्य *
यौवनाद्यनन्तगुणनिधि * दिव्यरूप!

स्वभाविकानवधिकातिशय * ज्ञानबलैश्वर्य * वीर्य शक्ति तेजः सौशील्य
वात्सल्य * मार्दव आर्जव * सौहार्द साम्य कारुण्य * माधुर्य गाम्भीर्य औदार्य *
चातुर्य स्थैर्य धैर्य शौर्य पराक्रम * सत्यकाम सत्यसङ्कल्प * कृतित्व
कृतज्ञताद्यसङ्ख्येयकल्याण * गुणगणौघ महार्णव!

स्वोचितविविधविचित्रानन्त * आश्चर्य नित्य निरवद्य * निरतिशय सुगन्ध
निरतिशय सुखस्पर्श * निरतिशय औज्वल्य * किरीट मकुट चूडावतंस *
मकरकुण्डल ग्रैवेयक * हार केयूर कटक * श्रीवत्स कौस्तुभ मुक्तादाम *
उदरबन्धन * पीताम्बर काञ्ची गुण * नूपुराद्यपरिमित * दिव्यभूषण! *
स्वानुरूप * अचिन्त्य शक्ति शङ्ख चक्र गदा[ऽसि] शार्ङ्गाद्यसङ्ख्येय *
नित्य निरवद्य * निरतिशय कल्याण * दिव्यायुध!

स्वाभिमत नित्य निरवद्यानुरूप स्वरूपरूप गुण विभव ऐश्वर्य *
शीलाद्यनवधिकातिशय * असङ्ख्येय कल्याण गुण गण श्रीवल्लभ! * एवंभूत
भूमि नीला नायक!

स्वच्छन्दानुवर्ति स्वरूप स्थिति प्रवृत्ति भेद * अशेषशेषतैकरतिरूप *
नित्य निरवद्य निरतिशय ज्ञानक्रियैश्वर्यादि * अनन्त कल्याण गुण गण *
शेष शेषाशन * गरुड प्रमुख * नानाविधानन्त परिजन परिचारिका
परिचरित * चरणयुगळ!

परमयोगि वाङ्मनसापरिच्छेद्य स्वरूप स्वभाव स्वाभिमत * विविध विचित्रानन्त

भोग्य भोगोपकरण भोगस्थान समृद्ध * अनन्ताश्चर्यानन्त * महाविभवानन्त
परिमाण * नित्य निरवद्य निरतिशय वैकुण्ठ नाथ!
स्वसङ्कल्पानुविधायि स्वरूप स्थिति प्रवृत्ति * स्वशेषतैक स्वभाव * प्रकृति
पुरुष कालात्मक विविध विचित्रानन्त * भोग्य भोक्तृवर्ग भोगोपकरण *
भोगस्थानरूप * निखिल जगदुदय विभव लय लील!

सत्यकाम! * सत्यसङ्कल्प! * परब्रह्मभूत! * पुरुषोत्तम! * महाविभूते! *
श्रीमन्! * नारायण! * श्रीवैकुण्ठ नाथ!

अपार कारुण्य सौशील्य वात्सल्य औदार्य * ऐश्वर्य सौन्दर्य महोदधे! *
अनालोचितविशेष * अशेषलोकशरण्य! * प्रणतार्तिहर! * आश्रित
वात्सल्यैकजलधे! * अनवरतविदित निखिलभूतजात * याथात्म्य!
अशेषचराचरभूत * निखिल नियमन निरत! * अशेषचिदचिद्वस्तु
शेषिभूत! * निखिल जगदाधार! * अखिलजगत् स्वामिन्! * अस्मत् स्वामिन्! *
सत्यकाम! सत्यसङ्कल्प! * सकलेतरविलक्षण! * अर्थिकल्पक! *
आपत्सख! * श्रीमन्! * नारायण! * अशरण्यशरण्य! * अनन्यशरणः *
त्वत्पादारविन्दयुगळं * शरणमहं प्रपद्ये ॥

५

[अत्र द्वयम्]

पितरं मातरं दारान् * पुत्रान् बन्धून् सखीन् गुरून्।
रत्नानि धनधान्यानि * क्षेत्राणि च गृहाणि च ॥

सर्वधर्माश्च संत्यज्य * सर्वकामांश्च साक्षरान्।
लोकविक्रान्त चरणौ * शरणं तेऽब्रजं विभो ॥

६

त्वमेव माता च पिता त्वमेव *

त्वमेव बन्धुश्च गुरुस्त्वमेव।

त्वमेव विद्या द्रविणं त्वमेव *

त्वमेव सर्वं मम देवदेव ॥

७

पिताऽसि लोकस्य चराचरस्य *

त्वमस्य पूज्यश्च गुरुर्गरीयान्।

न त्वत्समोऽस्त्यभ्यधिकः कुतोऽन्यो *

लोकत्रयेऽप्य प्रतिमप्रभाव ॥

८

तस्मात्प्रणम्य प्रणिधाय कायं *

प्रसादये त्वामहमीशमीड्यं।

पितेव पुत्रस्य सखेव सख्युः *

प्रियः प्रियायार्हसि देव! सोढुं ॥

९

मनोवाक्कायैः * अनादिकाल प्रवृत्त * अनन्त अकृत्यकरण कृत्याकरण *

भगवदपचार भागवतापचार * असह्यापचाररूप * नानाविध * अनन्त अपचारान् *

आरब्धकार्यान् * अनारब्धकार्यान् * कृतान् * क्रियमाणान् * करिष्यमाणांश्च सर्वान् *

अशेषतः क्षमस्व ॥

१०

अनादिकाल प्रवृत्तं * विपरीत ज्ञानम् * आत्मविषयं * कृत्स्न जगद्विषयम् च *

विपरीत वृत्तम् च * अशेष विषयम् * अद्यापि वर्तमानं वर्तिष्यमाणं च *

सर्वं क्षमस्व ॥

११

मदीयानादिकर्म प्रवाह प्रवृत्ताम् * भगवत्स्वरूपतिरोधानकरीम् * विपरीत ज्ञान

जननीम् * स्वविषयायाश्च भोग्यबुद्धेर् जननीम् * देहेन्द्रियत्वेन भोग्यत्वेन *

सूक्ष्मरूपेण च अवस्थिताम् * दैवीम् गुणमयीम् मायाम् * दासभूतम् *

शरणागतोऽस्मि; तवास्मि दासः! * इति वक्तारं * मां तारय ॥

१२

तेषां ज्ञानी नित्ययुक्त * एकभक्तिर्विशिष्यते।

प्रियो हि ज्ञानिनोऽत्यर्थ * अहं स च मम प्रियः ॥

उदारास्सर्व एवैते * ज्ञानी त्वात्मैव मे मतम्।

आस्थितस्स हि युक्तात्म * मामेवानुत्तमां गतिम् ॥

बहूनां जन्मनामन्ते * ज्ञानवान् मां प्रपद्यते।

वासुदेवस्सर्वमिति * स महात्म सुदुर्लभः ॥

इति श्लोकत्रयोदित ज्ञानिनं * माम् कुरुष्व ॥

१३

पुरुषस्स परः पार्थ! * भक्त्या लभ्यस्त्वनन्यया * भक्त्या त्वनन्यया शक्यः *

मद्भक्तिं लभते पराम् * इति स्थानत्रयोदित * परभक्तियुक्तं मां कुरुष्व ॥

१४

परभक्ति परज्ञान * परमभक्त्येक स्वभावं * माम् कुरुष्व ॥

१५

परभक्ति परज्ञान परमभक्ति कृत * परिपूर्णानवरत * नित्य विशदतम

अनन्य प्रयोजन * अनवधिकातिशयप्रिय भगवदनुभवोऽहं * तथाविध

भगवदनुभवजनित * अनवधिकातिशय प्रीतिकारित * अशेषावस्थोचित *

अशेषशेषतैकरतिरूप * नित्य किङ्करो भवानि ॥

१६

एवम्भूत मत्कैङ्कर्यं प्राप्त्युपायतय अवक्लृप्त * समस्त वस्तु विहीनोऽपि * अनन्त

तद्विरोधि पापाक्रान्तोऽपि * अनन्त मदपचारयुक्तोऽपि * अनन्त मदीयापचारयुक्तोऽपि *

अनन्त असह्यापचारयुक्तोऽपि * एतत्कार्यकारणभूत * अनादि विपरीताहङ्कार विमूढात्म

स्वभावोऽपि * एतदुभय कार्यकारणभूत * अनादि विपरीत वासना संबद्धोऽपि *

एतदनुगुण प्रकृति विशेष सम्बद्धोऽपि * एतन्मूल * आध्यात्मिक * आधिभौतिक *

आधिदैविक * सुखदुःख तद्धेतु * तदितरोपेक्षणीय * विषयानुभव ज्ञान

सङ्कोचरूप * मच्चरणारविन्दयुगळ ऐकान्तिक * आत्यन्तिक परभक्ति परज्ञान *
 परमभक्ति विघ्न प्रतिहतोऽपि * येन केनापि प्रकारेण * द्वयवक्ता त्वं * केवलं
 मदीययैव दयया * निःशेष विनष्ट सहेतुक * मच्चरणारविन्दयुगळ ऐकान्तिक *
 आत्यन्तिक परभक्ति परज्ञान परमभक्ति विघ्नः * मत्प्रसाद लब्ध
 मच्चरणारविन्दयुगळ ऐकान्तिक * आत्यन्तिक परभक्ति परज्ञान परमभक्तिः *
 मत्प्रसादादेव * साक्षात्कृत * यथावस्थित मत्स्वरूपरूप गुण विभूति * लीलोपकरण
 विस्तारः * अपरोक्षसिद्धमन्नियाम्यता * मद्दास्यैक स्वभाव * आत्मस्वरूपः *
 मदेकानुभवः * मद्दास्यैक प्रियः * परिपूर्णानवरत * नित्य विशदतम अनन्य
 प्रयोजन * अनवधिकातिशय प्रिय मदनुभवस्त्वं * तथाविध मदनुभव जनित *
 अनवधिकातिशय प्रीतिकारित * अशेषावस्थोचित * अशेषशेषतैकरतिरूप * नित्य
 किङ्करो भव ॥

१७

एवम्भूतोऽसि।

१८

आध्यात्मिक आधिभौतिक * आधिदैविक दुःखविघ्न गन्ध रहितस्त्वं *
 द्वयमर्थानुसन्धानेनसह * सदैवं वक्ता * यावच्छरीरपातं * अत्रैव
 श्रीरङ्गे सुखमास्व ॥

१९

शरीरपातसमये तु केवलं * मदीययैव दयया अतिप्रबुद्धः * मामेव अवलोकयन् *
 अप्रच्युत पूर्व संस्कार मनोरथः * जीर्णमिव वस्त्रं सुखेनेमां प्रकृतिं *
 स्थूलसूक्ष्मरूपं विसृज्य * तदानीमेव मत्प्रसादलब्ध मच्चरणारविन्दयुगळ
 ऐकान्तिक * आत्यन्तिक परभक्ति परज्ञान * परमभक्ति कृत * परिपूर्णानवरत *
 नित्य विशदतम अनन्य प्रयोजन * अनवधिकातिशयप्रिय मदनुभवस्त्वं *
 तथाविध * मदनुभवजनित * अनवधिकातिशय प्रीतिकारित * अशेषावस्थोचित *
 अशेषशेषतैकरतिरूप * नित्य किङ्करो भविष्यसि ॥

२०

मा ते भूदत्र संशयः ॥

२१

* अनृतं नोक्तपूर्वं मे * न च वक्ष्ये कदाचन * रामो द्विर्नाभिभाषते।

सकृदेव प्रपन्नाय * तवास्मीति च याचते।

अभयं सर्वभूतेभ्यो * ददांयेतद्व्रतं मम ॥

सर्व धर्मान् परित्यज्य * मामेकं शरणं व्रज।

अहं त्वा सर्वपापेभ्यो * मोक्षयिष्यामि मा शुचः ॥

इति मयैव ह्युक्तम् ॥

२२

अतस्त्वं तव तत्त्वतो मज्ज्ञानदर्शन प्राप्तिषु * निस्संशयस्सुखमास्व ॥

२३

अन्त्यकाले स्मृतिर्या तु * तव कैङ्कर्यकारिता।

तामेनां भगवन्नद्य * क्रियमाणं कुरुष्व मे ॥

॥ इति शरणागति गद्यं समाप्तं ॥

श्री भगवद्रामानुजमुनिभिरनुग्रहीतम्

॥ श्रीरङ्ग गद्यम् ॥

चिदचित्परतत्वानां * तत्वयाथात्म्यवेदिने।

रामानुजाय मुनये * नमो मम गरीयसे ॥

* स्वाधीन त्रिविध चेतनाचेतन स्वरूप स्थिति प्रवृत्ति भेदं *

क्लेश कर्माद्यशेष दोषासंस्पृष्टं * स्वाभाविकानव्धिकातिशय

ज्ञान बलैश्वर्य * वीर्य शक्ति तेजस्सौशील्य वात्सल्य मार्दवार्जव *

सौहार्द साम्य कारुण्य माधुर्य गाम्भीर्यौदार्य * चातुर्य स्थैर्य

धैर्य शौर्य पराक्रम * सत्यकाम सत्यसङ्कल्प * कृतित्व

कृतज्ञताद्यसङ्ख्येय कल्याण गुणगणौघ महार्णवं *

परब्रह्मभूतं * पुरुषोत्तमं * श्रीरङ्गशायिनं * अस्मत्स्वामिनं *
 प्रबुद्ध नित्य नियाम्य नित्य दास्यैकरसात्मस्वभावोऽहं *
 तदेकानुभवः * तदेकप्रियः * परिपूर्णम् भगवन्तं *
 विशदतमानुभवेन निरन्तरमनुभूय * तदनुभव
 जनित अनवधिकातिशय प्रीतिकारित * अशेषावस्थोचित
 अशेषशेषतैकरतिरूप * नित्य किङ्करो भवानि ॥

१

स्वात्म नित्य नियाम्य नित्यदास्यैकरसात्म स्वभावानुसन्धान पूर्वक *
 भगवदनवधिकातिशय * स्वाम्याद्यखिल गुणगणानुभवजनित *
 अनवधिकातिशय प्रीतिकारित * अशेषावस्थोचित *
 अशेषशेषतैकरतिरूप * नित्य कैङ्कर्यं प्राप्त्युपाय भूतभक्ति *
 तदुपाय सम्यग्ज्ञान * तदुपाय समीचीनक्रिया * तदनुगुण
 सात्विकतास्तिक्यादि * समस्त आत्म गुण विहीनः * दुरुत्तरानन्त *
 तद्विपर्यय ज्ञानक्रियानुगुण * अनादि पाप वासना महार्णवान्तर्निमग्नः *
 तिलतैलवत् * दारुवन्धिवत् * दुर्विवेच त्रिगुणक्षणक्षण
 स्भाव * अचेतन प्रकृति व्याप्तिरूप * दुरत्यय भगवन्माया
 तिरोहित स्वप्रकाशः * अनाद्यविद्या सञ्चित * अनन्त अशक्य
 विस्त्रंसन कर्मपाश प्रग्रथितः * अनागत अनन्त काल
 समीक्षयाऽपि * अदृष्ट सन्तारोपायः * निखिल जन्तु जात शरण्य! *
 श्रीमन्! * नारायण! तव चरणारविन्दयुगळं * शरणमहं
 प्रपद्ये ॥

२

एवमवस्थितस्यापि * अर्थित्वमात्रेण परमकारुणिको भगवान् *
 स्वानुभव प्रीत्योपनीत ऐकान्तिक अत्यन्तिक * नित्य
 कैङ्कर्यैकरतिरूप * नित्य दास्यं दास्यतीति * विश्वासपूर्वकं *
 भगवन्तं नित्य किङ्करतां प्रार्थये ॥

३

तवानुभूति संभूत प्रीतिकारित दासताम्।

देहि मे कृपया नाथ! * न जाने गतिमन्यथा ॥

४

सर्वावस्थोचित अशेषशेषतैकरतिस्तव।

भवेयं पुण्डरीकाक्ष! * त्वमेवैवं कुरुष्व माम् ॥

५

एवम्भूत तत्त्वयाथात्म्यावबोध * तदिच्छारहितस्यापि *

एतदुच्चारण मात्रावलम्बनेन * उच्यमानार्थ परमार्थ

निष्टं * मे मनः * त्वमेव अध्येव कारय ॥

६

अपार करुणाम्बुधे! * अनालोचित विशेष * अशेष लोक शरण्य!

प्रणतार्तिहर! * आश्रित वात्सल्यैक महोदधे! अनवरत विदित

निखिल भूत जात * याथात्म्य! * सत्यकाम! * सत्य सङ्कल्प! *

आपत्सख! * काकुत्स्थ! * श्रीमन्! * नारायण! * पुरुषोत्तम! *

* श्रीरङ्गनाथ! * मम नाथ! नमोऽस्तु ते ॥

७

॥ इति श्रीरङ्ग गद्यं समाप्तम् ॥

श्री भगवद्रामानुजमुनिभिरनुगृहीतम्

॥ श्रीवैकुण्ठ गद्यम् ॥

यामुनार्य सुधाम्भोधिमवगाह्य यथामति।

आदाय भक्तियोगारव्यम् * रत्नं संदर्शयाम्यहम् ॥

* स्वाधीन त्रिविध चेतनाचेतन स्वरूप स्थिति प्रवृत्ति

भेदम् * क्लेश कर्माद्यशेष घोषा संस्पृष्टम् * स्वाभाविक

अनवधिकातिशय ज्ञान बलैश्वर्य * वीर्य शक्ति तेजः
 प्रभृति * असङ्ख्येय कल्याण गुणगणौघ महार्णवम् *
 परमपुरुषम् भगवन्तम् नारायणम् * स्वामित्वेन सुहृत्त्वेन
 गुरुत्वेन च परिगृह्य * ऐकान्तिक आत्यन्तिक तत्पादाम्बुजद्वय *
 परिचर्यैक मनोरथः * तत्राप्ये च तत्पादाम्बुजद्वय
 प्रपत्तेः * अन्यन्न मे कल्पकोटि सहस्रेणापि * साधनमस्तीति
 मन्वानः * तस्यैव भगवतो नारायणस्य * अखिलसत्त्व दयैक
 सागरस्य * अनालोचित गुणगण अखण्डजनानुकूल अमर्याद
 शीलवतः * स्वाभाविक अनवधिकातिशय गुणवत्तया *
 देवतिर्यङ्मनुष्यादि अखिलजन हृदय आनन्दनस्य * आश्रित
 वात्सल्यैक जलधेः * भक्तजन संश्लेषैक भोगस्य * नित्य
 ज्ञान क्रियैश्वर्यादि * भोग सामग्री समृद्धस्य * महाविभूतेः *
 श्रीमत् चरणारविन्दयुगळम् * अनन्यात्म सञ्जीवनेन * तद्गत
 सर्वभावेन * शरणं अनुव्रजेत् ॥

१

ततश्च प्रत्यःअम् * आत्मोज्जीवनायैवं अनुस्मरेत् ॥

२

चतुर्दश भुवनात्मकमण्डम् * दशगुणितोत्तरं च
 आवरण सप्तकम् * समस्तं कार्यं कारण जातमतीत्य वर्तमाने *
 परमव्योम शब्दाभिधेये * ब्रह्मादीनां वाङ्मनसागोचरे *
 श्रीमति वैकुण्ठे दिव्य लोके * सनकविधि शिवादिभि अपि *
 अचिन्त्य स्वाभावैश्वर्यैः नित्य सिद्धैः * अनन्तैः
 भगवदानुकूल्यैक भोगैः * दिव्य पुरुषैः महात्मभिः
 आपूरिते * तेषामपीयत् परिमाणं इयदैश्वर्यम् *
 ईदृशस्वभावं इति * परिच्छेत्तुमयोग्ये * दिव्यावरण
 शतसहस्र आवृते * दिव्य कल्पकरूप शोभिते * दिव्योद्यान
 शतसहस्रकोटिभिरावृते * अतिप्रमाणे दिव्यायतने *

कस्मिंश्चिद्विचित्रं दिव्यं रत्नमयं दिव्यास्थानं मण्डपे * दिव्यं
 रत्नस्तम्भं शतसहस्रकोटिभिरुपशोभिते * दिव्यं नानारत्नं
 कृतं स्थलं विचित्रिते * दिव्यालङ्कारं अलङ्कृते * परितः
 पतितैः पतमानैः * पादपस्थैश्च नानागन्धवर्णैः *
 दिव्यपुष्पैः शोभमानैः * दिव्यपुष्पवनैः उपशोभिते *
 सङ्कीर्णपारिजातादि * कल्पद्रुम उपशोभितैः * असङ्कीर्णैश्च
 कैश्चित् * अन्तःस्थपुष्परत्नादिनिर्मितं * दिव्यलीला मण्डपं *
 शतसहस्र उपशोभितैः * सर्वदा अनुभूयमानैरपि *
 अपूर्ववत् आश्चर्यमावहद्भिः * क्रीडाशैलं शतसहस्रैः
 अलङ्कृतैः * कैश्चित् नारायणं दिव्यलीलासाधारणैः *
 कैश्चित् पद्मावनालया दिव्यलीलासद्वारणैः *
 साधारणैश्च कैश्चित् * छुकशारिका मयूरकोकिलादिभिः *
 कोमलकूजितैराकुलैः * दिव्योद्यानं शतसहस्रकोटिभिरावृते *
 मणिमुक्ताप्रवाळकृतसोपानैः * दिव्यामलमृतसोदकैः
 दिव्याण्डजवरैः * अतिरमणीयदर्शनैः * अतिमनोहरमधुर
 स्वरैराकुलैः * अन्तःस्थमुक्तामयदिव्यक्रीडास्थानं
 उपशोभितैः * दिव्यसौगन्धिकवापी शतसहस्रैः * दिव्यं
 राजहंसावलीविराजितैरावृते * निरस्तातिशयानन्दैकरसतया
 च * आनन्त्याच्च प्रविष्टानुन्मादयद्भिः * क्रीडादेशैर्विराजिते *
 तत्र तत्र कृतं दिव्यपुष्पपर्यङ्क उपशोभिते * नानापुष्प
 आसव आस्वादमत्तभृङ्गावलीभिः * उद्गीयमानं दिव्यगान्धर्वेण
 आपूरिते * चन्दनागरु कर्पूरं दिव्यपुष्पं अवगाहि
 मन्दानिलासेव्यमाने * मध्ये दिव्यपुष्पसञ्चयं विचित्रिते *
 महति दिव्ययोगपर्यङ्के अनन्तभोगिनि * श्रीमद्वैकुण्ठ
 ऐश्वर्यादिदिव्यलोकम् * आत्मकान्त्या विश्वमाप्याययन्त्या * शेष
 शेषाशनादि सर्वपरिजनम् * भगवतः तत्तदवस्थोचितं *
 परिचर्यायां आज्ञापयन्त्या * शीलरूपगुणविलासाधिभिः *

आत्मानुरूपया श्रीया सहासीनम् * प्रत्यग्र उन्मीलित सरसिज
 सदृश नयनयुगळम् * स्वच्छ नीलजीमूतसङ्काशम् *
 अत्युज्ज्वलपीत वाससम् * स्वया प्रभया अतिनिर्मलया अतिशीतलया
 अतिकोमलया स्वच्छया माणिक्याभया कृत्स्नं जगध्भासयन्तम् *
 अचिन्त्य दिव्याद्भुत नित्य यौवन स्वभाव लावण्यमय अमृत
 सागरम् * अतिसौकुमार्यादीषत् प्रस्विन्नवत् * अलक्ष्यमाण
 ललाटफलक दिव्य अलकावली विराजितम् * प्रबुद्ध मुग्धाम्बुज
 चारुलोचनम् * सविभ्रमभ्रूलतम् * उज्ज्वलाधरम् * शुचिस्मितम् *
 कोमलगण्डम् * उन्नसम् * उदग्र पीनांस विलंबि कुण्डल अलकावली
 बन्धुर कम्बुकन्धरम् * प्रियावतंस उत्पल
 कर्णभूषणश्लथालकाबन्ध विमर्दशम्सिभिः * चतुर्भिः
 आजानुविलम्बिर्भुजैः विराजितम् * अतिकोमल दिव्य रेखालङ्कृत
 आताम्र करतलम् * दिव्य अङ्गुलीयक विराजितम् * अतिकोमल दिव्य
 नखावली विराजितम् * अनुरक्ताङ्गुलीभिः अलङ्कृतम् * तत्क्षण
 उन्मीलित पुण्डरीक सदृश चरण युगळम् * अतिमनोहर किरीट
 मकुट चूडावतंस * मकर कुण्डल ग्रैवेयक * हार केयूर
 कटक * श्रीवत्स कौस्तुभ मुक्तादाम * उदरबन्धन पीताम्बर
 काञ्चीगुण नूपुरादिभिः * अत्यन्त सुख स्पर्शैः दिव्य गन्धैः *
 भूषणैः भूषितम् * श्रीमत्या वैजयन्त्या वनमालया विराजितम् *
 शङ्ख चक्र गदासि शार्ङ्गादि दिव्यायुधैः * सेव्यमानम् *
 स्वसङ्कल्पमात्र अवक्लृप्त * जगज्जन्म स्थिति ध्वंसादिके *
 श्रीमति विष्वक्सेने न्यस्त * समस्त आत्मैश्वर्यम् * वैनतेयादिभिः *
 स्वभावतो निरस्त समस्त सांसारिक स्वभावैः * भगवत्
 परिचर्याकरण योग्यैः * भगवत् परिचर्यैक भोगैः *
 नित्यसिद्धैः अनन्तैः * यथायोगं सेव्यमानम् * आत्मभोगेन
 अननुसंहित परादिकालम् * दिव्यामल कोमल अवलोकनेन *
 विश्वमाहादयन्तम् * ईषदुन्मीलित मुखाम्बुज उदर विनिर्गतेन *

दिव्यानानारविन्द शोभाजनकेन * दिव्य गाम्भीर्य औदार्य * सौन्दर्य
 माधुर्यादि अनवधिक * गुणगण विभूषितेन * अतिमनोहर दिव्य
 भावगर्भेण * दिव्य लीलालाप अमृतेन * अखिलजन हृदयान्तराणि
 आपूरयन्तम् * भगवन्तं नारायणम् * ध्यानयोगेन धृष्ट्वा * ततो
 भगवतो नित्यस्वाम्यम् * आत्मनो नित्यदास्यं च * यथावस्थितं
 अनुसन्धाय * "कदाऽहं भगवन्तं नारायणम् * मम कुलनाथ *
 मम कुलदैवत * मम कुलधन * मम भोग्य * मम मातर *
 मम पितर * मम सर्व * साक्षात् करवाणि चक्षुषा; * कदाऽहं
 भगवत् पादाम्बुज द्वयम् * शिरसा धारयिष्यामि; * कदाऽहं भगवत्
 पादाम्बुज द्वय * परिचर्याकरण योग्यः * तदेकभोगः * तत्पादौ
 परिचरिष्यामि; * कदाऽहं भगवत् पादाम्बुज द्वय परिचर्याशया *
 निरस्त समस्तेतर भोगाशः * अपगत समस्त सांसारिक स्वभावः *
 तत्पादाम्बुज द्वयं प्रवेक्ष्यामि; * कदाऽहं भगवत् पादाम्बुज
 द्वय परिचर्याकरण योग्यः तदेक भोगः * तत्पादौ
 परिचरिष्यामि; * कदा मं भगवान् स्वकीयया * अतिशीतलया धृशा
 अवलोक्य * स्निग्ध गम्भीर मधुरया गिरा * परिचर्यायाम् आज्ञापयिष्यति"
 इति * भगवत् परिचर्यायाम् आशां वर्धयित्वा * तथैव आशया *
 तत्प्रसाद उपबृंहितया * भगवन्तं उपेत्य * दूरादेव भगवन्तम् *
 शेषभोगे श्रिया सहासीनम् * वैनतेयादिभि सेव्यमानम् * "समस्त
 परिवाराय * श्रीमते नारायणाय नमः" इति * प्रणम्य उत्थाय उत्थाय *
 पुनः पुनः प्रणम्य * अत्यन्त साध्व सविनया वनतो भूत्वा * भगवत्
 पारिषद् गणनायकैः * द्वारपालैः * कृपया स्नेह गर्भया
 धृशाऽवलोकितः * सम्यक् अभिवन्दितैः * स्तैरेव अनुमतः *
 भगवन्तं उपेत्य * श्रीमता मूलमन्त्रेण * "भगवन्! * माम्
 ऐकान्तिक आत्यन्तिक * परिचर्या करणाय * परिगृहीष्व" इति
 याचमानः * प्रणम्य * आत्मानं भगवते निवेदयेत्॥

ततो भगवता स्वयमेव * आत्मसञ्जीवनेन * अमर्याद् शीलवता * अति
 प्रेमान्वितेन * अवलोकनेन अवलोक्य * सर्वदेश सर्वकाल
 सर्वावस्थोचित * अत्यन्त शेषभावाय * स्वीकृतः अनुज्ञातश्च *
 अत्यन्त साध्व सविनयावनतः * किङ्कुर्वाणः कृताञ्जलिपुटः *
 भगवन्तं उपासीत ॥

४

ततश्च अनुभूयमान भावविशेषः * निरतिशय प्रीत्या अन्यत्
 किञ्चित् कर्तुं ध्रष्टुं स्मर्तुं अशक्तः * पुनरपि शेषभावमेव
 याचमानः * भगवन्तमेव * अविच्छिन्न स्रोतोरूपेण * अवलोकनेन *
 अवलोकयन्नासीत ॥

५

* ततो भगवता स्वयमेव * आत्मसञ्जीवनेन * अवलोकनेन अवलोक्य *
 सस्मितमाहूय * समस्तक्लेशापहम् * निरतिशय सुखावहम् *
 आत्मीयम् * श्रीमत्पादारविन्दयुगळम् * शिरसि कृतं ध्यात्वा * अमृत
 सागर अन्तर्निर्मग्नः * सर्वावयवः सुखमासीत ॥

६

लक्ष्मीपतेर्यतिपतेश्च दयैकधाम्नः *

योऽसौ पुरा समजनिष्ट जगद्धितार्थम्।

प्राच्यं प्रकाशयतु नः परमं रहस्यम् *

संवाद एष शरणागति मन्त्रसारः ॥

७

॥ इति श्रीवैकुण्ठ गद्यं समाप्तम् ॥